



[www.oljan.fo](http://www.oljan.fo)

Jan Müller

01 - 09 - 2011

## Faroe Petroleum eydnuna við sær

Nú um dagarnar boðaði Faroe Petroleum frá, at tað hevði gjørt eitt oljufund á Fullaleitimiðinum vestan fyri Hetland. Hetta er fyrstu ferð, at Faroe Petroleum hevur verið fyrstøðufelag í eini boring yvirhøvdur. Í skrivinum um úrslitið av boringini sigur felagið m.a. - - Leitibrunnur 206/5a-3 fann olju á Fulla leitimiðinum - Borað varð ígjøgnum eina oljuflá, sum var 133 føtur tjúkk (brutto), harav 45 føtur eru oljuberandi - Góðskan á jarðgoymsluni er betri enn væntað - Oljuprøvar eru fingnir til vega, og nágreiniligir upplýsingar um oljugóðskuna verða staðfestir við nærri kanningum á rannsóknarstovu - Fulla, ið er fyrsti brunnurin, sum Faroe Petroleum hevur staðið fyri, varð boraur sambært bretskum heilsu- og trygdarkrøvum Byrjað varð at bora brunnin 206/5a-3 á Fulla leitimiðinum tann 6. juni í ár. Borað varð niður á 2350 metrar á 124 metra havdýpi. Hesin leitibrunnurin á Atlantsmótinum liggur 31 km í ein landnyðring frá Clair framleiðslueindini, har BP er fyrstøðufelag. Endamálið við boringini var at kanna, um møguligar fláir við oljuberandi sandi finnast á Fulla leitimiðinum, og um so varð, at gera fleiri kanningar og útvinna oljuprøvar. Borað varð ígjøgnum eina flá uppá 133 føtur við eini netto oljuberandi flá uppá 45 føtur. Hetta var í tráð við forsøgnir. Meðal poknustigið í tí oljuberandi fláini er 23%. Nærri kanningar verða nú gjørdar fyri at meta um úrslitið av boringini. Síðani verður farið undir at kanna útbýggingarmøguleikar, ið eisini fevna um Freyafundið, sum varð gjørt í 1980 á teigi 206/10a sunnanfyri Fulla fundið. WilPhoenix flotpallurin, sum Awilco eigur, varð nýttur til boringina. Faroe Petroleum seldi 50% av loyvinum til Canadian Overseas Petroleum Limited (COPL) í desember mánað 2010, og avtalan við COPL ber við sær, at COPL rindar 60% av borikostnaðinum. Felagið fegnast um úrslitið av leitiboringini á Atlantsmótinum. At boða frá einum fundi á fyrsta leitibrunni sum fyrstøðufelag er stimbrandi. Fulla fundið er eitt

stórt frambrot fyri felagið verður sagt í fráboðanini. Fleiri kanningar verða gjørdar í komandi vikum fyri at fáa eina betri fatan av fundinum. Við eini betri oljugóðsku enn væntað, verður mett, at tað er góður móguleiki fyri einari burarduggari útbygging, helst saman við Freya fundinum. Faroe borar eisini tríggir leiti- og metingarbrunnar í Noregi í seinna hálvári í ár. Tann fyrsti av hesum, Butch brunnurin, verður boraður í løtuni við Centrica sum fyrstøðufelag. Metingarbrunnurin T-Rex og leitibrunnurin Kalvklumpen verða ætlandi boraðir seinni í ár.